

**Известување за концентрација со која Ламиум Трејд Лимитед, Кипар, , X-
Планет, развој и инженеринг на проекти, д.о.о Словенија и ИВИКОМ Холдинг
ГмбХАвстрија ќе стекнат заедничка контрола над ВЕ Ракова Бара д.о.о.
Жагубица Србија
(предмет бр. 08-61/2023)**

Согласно член 15 од Законот за заштита на конкуренцијата („Службен весник на Република Македонија“ бр.145/10, 136/11, 41/14, 53/16 и 83/18), на ден 03.04.2023 година, а дополнето на 13.04.2023 година, до Комисијата за заштита на конкуренцијата е доставено известување за концентрација која се однесува на стекнување на заедничка контрола од страна на Ламиум Трејд Лимитед со регистрирано седиште на адреса Грива Дигени 115, Тридент Центар, 3101, Лимасол, Република Кипар, X-Планет, развој и инженеринг на проекти, д.о.о, со регистрирано седиште на адреса Веровшкова улица 55А, 1000 Љубљана, Република Словенија и ИВИКОМ Холдинг ГмбХ, со регистрирано седиште на адреса Виеднер Хауптштрасе 76/2/1, А-1040 Виена, Република Австрија, над друштвото ВЕ Ракова Бара д.о.о. Жагубица, со регистрирано седиште на адреса Југ Богдан 2, Жагубица, Србија.

Учесници во концентрацијата и нивни деловни активности:

Друштвото Ламиум Трејд е друштво во состав на МК Групата, која е под конечна контрола на г. Миодраг Костиќ („МК Група“). Во состав на МК Групата се наоѓаат повеќе од 40 поврзани друштва кои работат во Србија и во странство, и кои вработуваат повеќе од 6.000 луѓе.

Деловната активност на МК Групата како целина, е во основа производство и трговија со земјоделски производи. МК Групата е активна со производство на шеќерна репка, шеќер, пченка, пченица, јачмен, маслодајна репка, и други ратарски култури со употреба на најсовремени агротехнички мерки и земјоделска механизација од последна генерација. Покрај ова, МК Групата врши трговија и со земјоделски производи, вештачко ѓубриво, пестициди, меркатилни и семенски производи (пченица, пченка, соја...). Дополнително, МК Групата се занимава и со туризам, информациски технологии, како и со банкарски и брокерско-дилерски работи.

МК Групата нема регистрирани зависни друштва во Северна Македонија.

Друштвото **X-Планет, развој и инженеринг на проекти, д.о.о** е словенечко друштво основано во 2020 година од страна на друштвата Пурпура д.о.о. (Purpura d.o.o.) и Роблек д.о.о. (Roblek d.o.o.), словенечки друштва во сопственост на г. Матјаж Филипиќ (50%) и г. Бојан Куновар (50%). Портфолио друштвата во кои г. Филипиќ и г. Куновар се единствени или вистински сопственици (директно или индиректно) ќе бидат означени во ова Известување како „Алфи Група“. Основната регистрирана

дејност на X-Планет X-Планет, развој и инженеринг на проекти, д.о.о е инженерски деловни активности и техничко советување.

Алфи Групата е првенствено активна во управување со инвестиции и недвижности, особено во областа на малопродажбата, наплата на долгови и други алтернативни инвестиции.

Алфи Групата, гледано во најширока смисла, е присутна и остварува приходи во Северна Македонија.

Во својот поширок состав, Алфи Групата ги има следните зависни друштва регистрирани во Северна Македонија:

- ПРО КОЛЕКТ ДООЕЛ Скопје, со регистрирано седиште на адреса Христо Татарчев 121-Г, Кисела Вода, Скопје, друштво специјализирано за вонсудска наплата на побарувања. Основната дејност на ПРО КОЛЕКТ ДОО Скопје е наплата и откуп на побарувања. Овие активности се засноваат на контрола на должникот и преземање на деловни работења кои се соодветни во поглед на нивната постоечка имотна состојба и платежни способности;
- Аполло МК ДООЕЛ Скопје, со регистрирано седиште на адреса бул. Киро Глигоров бр. 13, Гази Баба, Скопје, активно во трговијата на големо со играчки, квалитетна детска опрема, детски галантерии и детски текстилни производи.

ИВИКОМ Холдинг ГмбХ е холдинг груштво на Ивиком Групата која претежно се занимава со советување, изградба и управување со ветерни електрани („Ивиком Група“). ИВИКОМ Холдинг ГмбХ е создадено во 2021 година, по одвојувањето (англ. *spin-off*) од друштвото Инвиком Консалтинг (Ivicom Consulting) кое е иновано во Република Австрија во 1991 година.

Освен со наведените активности, ИВИКОМ Холдинг ГмбХ се занимава и со истражување на ветерен потенцијал и развој на проекти за ветерни електрани.

Ивиком Групата не е присутна и не остварува приходи во Северна Македонија.

Друштвото **ВЕ Ракова Бара д.о.о. Жагубица** е основано во мај 2021 година во Србија со цел развој и изградба на ветерен парк „ВЕ Ракова Бара“ во општина Кучево (Србија), со предвиден инсталиран капацитет од 140 MW. Целното друштво поседува одредени недвижности, дозволи и права за изградба на наведениот ветерен парк.

Целното друштво не е активно, нема регистрирани зависни друштва и не остварува приходи во Северна Македонија.

Подносителот на известувањето смета дека како релевантен пазар, за целите на оценка на концентрацијата, може да се дефинира **пазар за производство и продажба на големо на електрична енергија**. Што се однесува до географскиот опсег на пазарот на предметната концентрација, Подносителите сметаат дека релевантниот географски пазар би требало да биде дефиниран како **територијата на Република Северна Македонија**.

Врз основа на прелиминарното испитување Комисијата утврди дека предметната концентрација може да потпадне под одредбите на Законот за заштита на конкуренцијата. Сепак конечната одлука по ова прашање е резервирана.

Комисијата ги повикува заинтересираните трети страни да достават забелешки и мислења за оваа концентрација до Комисијата. Забелешките и мислењата на заинтересираните трети страни можат да се испратат на адреса: ул. „Св. Кирил и Методиј“ бр.54, Скопје или по e-mail: kzk@kzk.gov.mk и истите треба да пристигнат до Комисијата во рок од 10 дена од денот на објавување на ова известување.

18.04.2023 година
Скопје